

**പതിനാലാം കേരള നിയമസഭ
(പതിമൂന്നാം സമ്മേളനം)**

നക്ഷത്രചിഹ്നമിട്ട ചോദ്യം നമ്പർ:242

10.12.2018-ൽ മറുപടിയ്ക്ക്

മത്സ്യത്തൊഴിലാളികളുടെ ഉന്നമനം

ചോദ്യം

ശ്രീ.ബി.സത്യൻ
ശ്രീമതി യു. പ്രതിഭ
ശ്രീ.എ. എൻ. ഷംസീർ
ശ്രീ. എൻ. വിജയൻ പിള്ള

മറുപടി

ശ്രീമതി. ജെ. മേഴ്സിക്ക്ടിത്തമ്മ
(മത്സ്യബന്ധനവും ഹാർബർ എഞ്ചിനീയറിംഗും
കൂടുവണ്ടി വ്യവസായവും വകുപ്പ് മന്ത്രി):

എ) ഭൂരഹിതരായ മത്സ്യത്തൊഴിലാളികളുടെ പുനരധിവാസത്തിനായി നടപ്പിലാക്കി വരുന്ന പദ്ധതിയുടെ വിശദാംശം ലഭ്യമാക്കുമോ; തിരുവനന്തപുരം മുട്ടത്തറയിൽ ചെയ്തതുപോലെ പ്ലാറ്റ് നിർമ്മിച്ച് എല്ലാ ആധുനിക സൗകര്യങ്ങളോടെയും ഉള്ള അധിവാസ പരിപാടി വ്യാപകമാക്കാൻ ഉദ്ദേശിക്കുന്നുണ്ടോ;

ഭൂരഹിതരായ മത്സ്യത്തൊഴിലാളികുടുംബങ്ങൾക്ക് ഭവന നിർമ്മാണത്തിന് 2 മുതൽ 3 സെന്റ് വരെ ഭൂമി വാങ്ങുന്നതിന് 6 ലക്ഷം രൂപ വരെ ധനസഹായം നൽകുന്ന പദ്ധതി 2016-17 സാമ്പത്തിക വർഷം ആരംഭിച്ചു. ഇതിനു പുറമെ കടലാക്രമണത്തിൽ ഭൂമിയും വീടും നഷ്ടപ്പെട്ടവരെയും തീരത്ത് നിന്നും 50 മീറ്ററിനുള്ളിൽ അധിവസിക്കുന്നവരെയും പുനരധിവാസിപ്പിക്കുന്നതിന് സ്ഥലവും വീടും നൽകുന്നതിന് 10 ലക്ഷം രൂപ വരെ ധനസഹായം അനുവദിക്കുന്ന പദ്ധതിയും നിലവിലുണ്ട്. തിരുവനന്തപുരം ജില്ലയിൽ മുട്ടത്തറയിൽ ആധുനിക സൗകര്യങ്ങളോടുകൂടി 192 ഫ്ലാറ്റുകൾ നിർമ്മിക്കുകയും 187 പേർക്ക് കൈമാറുകയും ചെയ്തിട്ടുണ്ട്. മത്സ്യത്തൊഴിലാളികളുടെ പുനരധിവാസത്തിനായി തിരുവനന്തപുരം കാരോട് വില്ലേജിൽ 1.05 ഹെക്ടർ സ്ഥലം വകുപ്പ് വിലയ്ക്ക് വാങ്ങിയിട്ടുണ്ട്. മറ്റ് ജില്ലകളിലും ഇത്തരം പദ്ധതികൾ നടപ്പാക്കുന്നതാണ്.

ബി) സ്വന്തമായി ഭൂമിയുള്ള ഭവനരഹിതരെയും നാമമാത്ര സൗകര്യമുള്ള വീടുകളിൽ താമസിക്കുന്നവരെയും പുനരധിവാസിപ്പിക്കാനുള്ള പദ്ധതിയുടെ പുരോഗതി അറിയിക്കാമോ;

ഭൂമിയുള്ള അർഹതപ്പെട്ട എല്ലാവർക്കും ഭവന നിർമ്മാണ ധനസഹായം ലഭ്യമാക്കുന്നതിനാണ് ലൈഫ് മിഷൻ ലക്ഷ്യമിട്ടിരിക്കുന്നത്. ലൈഫ് മിഷൻ സർവ്വേ പ്രകാരം 1220 മത്സ്യത്തൊഴിലാളികൾ ഭവന നിർമ്മാണത്തിനുള്ള അർഹതാ ലിസ്റ്റിൽ ഉൾപ്പെട്ടിട്ടുണ്ട്.

ഇതിൽ 528 പേർ ഭവന നിർമ്മാണം ആരംഭിച്ചു കഴിഞ്ഞു.

തീരപ്രദേശത്ത് വേലിയേറ്റ രേഖയിൽ നിന്നും 50 മീറ്ററിനുള്ളിൽ കടലാക്രമണ ഭീഷണിയിൽ വസിക്കുന്ന 24,451 മത്സ്യത്തൊഴിലാളി കുടുംബങ്ങളെ പുനരധിവസിപ്പിക്കേണ്ടതുണ്ട്. തീരപ്രദേശത്ത് വേലിയേറ്റ രേഖയിൽ നിന്നും 50 മീറ്ററിനുള്ളിൽ താമസിക്കുന്ന മത്സ്യത്തൊഴിലാളികളെ പുനരധിവസിപ്പിക്കുന്ന പദ്ധതികളാണ് ഫിഷറീസ് വകുപ്പ് ഇപ്പോൾ നടപ്പിലാക്കുന്നത്.

സി) മത്സ്യത്തൊഴിലാളികൾക്കായി നടപ്പാക്കുന്ന വിവിധ ക്ഷേമ പദ്ധതികളും വികസന പദ്ധതികളും എന്തൊക്കെയാണ് അറിയിക്കാമോ;

സി) മത്സ്യത്തൊഴിലാളികൾക്കായി സർക്കാർ വിവിധ പദ്ധതികൾ ആവിഷ്കരിച്ച് നടപ്പിലാക്കി വരുന്നുണ്ട്. മത്സ്യത്തൊഴിലാളി ഭവന നിർമ്മാണ ധനസഹായ പദ്ധതി, മത്സ്യത്തൊഴിലാളി ഭവന പുനരുദ്ധാരണ പദ്ധതി, ശൗചാലയ നിർമ്മാണ ധനസഹായ പദ്ധതി, മത്സ്യത്തൊഴിലാളി സമ്പാദ്യസമാശ്വാസ പദ്ധതി, മത്സ്യത്തൊഴിലാളികളുടെ മക്കൾക്കുള്ള വിദ്യാഭ്യാസ ആനുകൂല്യ പദ്ധതി, മത്സ്യത്തൊഴിലാളി കോളനി ഭവന നിർമ്മാണ/പുനരുദ്ധാരണ പദ്ധതി, ജി.ആർ.എഫ്. റ്റി.എച്ച്.എസ്. മെസ്സ് അലവൻസ്, ഓപ്പൺ വാട്ടർ റാഞ്ചിംഗ് പദ്ധതി, സൗജന്യ റേഷൻ, മത്സ്യത്തൊഴിലാളി അടിസ്ഥാന സൗകര്യ വികസന പദ്ധതി, മത്സ്യത്തൊഴിലാളി കടാശ്വാസം, മത്സ്യത്തൊഴിലാളികൾക്കുള്ള സാമ്പത്തിക താങ്ങൽ പദ്ധതി, മത്സ്യത്തൊഴിലാളികളുടെ മക്കൾക്കുള്ള വിദ്യാഭ്യാസ സഹായം - മെഡിക്കൽ, ബാങ്ക്, സിവിൽ സർവ്വീസ് കോച്ചിംഗ്, പ്രകൃതി ക്ഷോഭത്തിൽ വള്ളവും വലയും നഷ്ടപ്പെട്ടതിനുള്ള നഷ്ടപരിഹാരം എന്നീ പദ്ധതികൾ ഫിഷറീസ് വകുപ്പ് നേരിട്ട് നടപ്പിലാക്കിയിട്ടുണ്ട്. കൂടാതെ വകുപ്പിന്റെ കീഴിലെ ഏജൻസികളായ മത്സ്യഫെഡ്, മത്സ്യത്തൊഴിലാളി ക്ഷേമനിധി ബോർഡ്, കേരള തീരദേശ വികസന കോർപ്പറേഷൻ എന്നിവ വഴി

മത്സ്യത്തൊഴിലാളികളുടെ ഉന്നമനത്തിന് വിവിധ പദ്ധതികൾ നടപ്പിലാക്കി വരുന്നു.

ഡി) തീരദേശവാസികളുടെ ഉന്നമനത്തിനായി വനിതാ സംരംഭങ്ങൾ പ്രോത്സാഹിപ്പിക്കാൻ നൽകിവരുന്ന സഹായം എന്തെല്ലാമാണ്; വിശദമാക്കാമോ?


തീരദേശ വാസികളുടെ ഉന്നമനത്തിനായി വനിതാ സംരംഭങ്ങൾ പ്രോത്സാഹിപ്പിക്കുന്നതിന് ഫിഷറീസ് വകുപ്പിന്റെ ഏജൻസികളായ മത്സ്യഫെഡ്, സാഫ്, തീരദേശ വികസന കോർപ്പറേഷൻ മുഖേന പദ്ധതികൾ നടപ്പിലാക്കി വരുന്നു. സംസ്ഥാന ഫിഷറീസ് വകുപ്പിന് കീഴിൽ പ്രവർത്തിക്കുന്ന പൊതുമേഖലാ സ്ഥാപനമായ കേരള സംസ്ഥാന തീരദേശ വികസന കോർപ്പറേഷന്റെ നിയന്ത്രണത്തിൽ, മത്സ്യത്തൊഴിലാളി സ്ത്രീകൾക്ക് തൊഴിലവസരവും ഉപഭോക്താക്കൾക്ക് ഗുണനിലവാരമുള്ള മുല്യവർദ്ധിത മത്സ്യ ഉൽപ്പന്നങ്ങൾ ലഭ്യമാക്കുക എന്ന ലക്ഷ്യത്തോടെ കൊല്ലം ശക്തികുളങ്ങരയിൽ നളപാകം എന്ന പേരിലുള്ള കോമൺ പ്രോസസ്സിംഗ് പ്ലാന്റ് പ്രവർത്തിച്ചുവരുന്നു. പ്രസ്തുത പ്ലാന്റിൽ നിന്നും 'ഡ്രിഷ് കേരള' എന്ന പേരിൽ ഗുണനിലവാരമുറപ്പാക്കിക്കൊണ്ട് ഉണക്കമത്സ്യവും, 'ഫിഷ് മെയ്ഡ്' എന്ന പേരിൽ മുല്യവർദ്ധിത മത്സ്യ വിഭവങ്ങളും ഉൽപ്പാദിപ്പിച്ചു വരുന്നു. മത്സ്യത്തൊഴിലാളികളിൽ നിന്നും നേരിട്ട് സംഭരിക്കുന്ന മത്സ്യം ഒട്ടും മുല്യശോഷണം സംഭവിക്കാതെ പ്ലാന്റിൽ എത്തിച്ച് പ്രത്യേകം പരിശീലനം ലഭിച്ച മത്സ്യത്തൊഴിലാളി വനിതകൾ വഴി പ്രീപ്രോസസിംഗ് നടത്തിയശേഷമാണ് സോളാർ ഡ്രെയറിലേക്ക് ലോഡ് ചെയ്യുന്നത്.

മത്സ്യത്തൊഴിലാളി വിഭാഗങ്ങളിൽപ്പെടുന്ന

മത്സ്യ വിപണനത്തിലേർപ്പെട്ടിരിക്കുന്ന വനിതകൾക്ക് മത്സ്യഫെഡ് മുഖേന പലിശ രഹിത വായ്പ വിവിധ ഘട്ടങ്ങളിലായി വിതരണം ചെയ്തു വരുന്നു. ആദ്യവായ്പ 5000/- രൂപ ഒരു വർഷകാലാവധിയിൽ തിരിച്ചടയ്ക്കുന്ന ഗുണഭോക്താക്കൾക്ക് യഥാക്രമം 10,000/- രൂപ 15000/- രൂപ, 20000/- രൂപ എന്നിങ്ങനെ വിതരണം ചെയ്യുന്നു. പലിശ രഹിത വായ്പ വിതരണത്തിനാവശ്യമായ വായ്പ തുക മത്സ്യ ഫെഡ് എൻ.ബി.സി.എഫ്.ഡി.സി, എൻ. എം.ഡി.എഫ്.സി എന്നീ സ്ഥാപനങ്ങളിൽ നിന്നും വായ്പയായി ലഭ്യമാകുന്നു. വായ്പയുടെ പലിശ തുക, പദ്ധതി നടത്തിപ്പിനാവശ്യമായ തുക എന്നിവ സംസ്ഥാന സർക്കാർ മത്സ്യഫെഡിന് അനുവദിച്ചു പ്രാഥമിക മത്സ്യത്തൊഴിലാളി സംഘങ്ങൾ വഴിയാണ് ഈ പദ്ധതി നടപ്പിലാക്കുന്നത്. 2018-19 സാമ്പത്തിക വർഷത്തിൽ 3359 ഗുണഭോക്താക്കൾക്ക് 619.10 ലക്ഷം രൂപ പലിശരഹിത വായ്പയായി വിതരണം ചെയ്തു.

മത്സ്യത്തൊഴിലാളി സ്ത്രീകളുടെ സമഗ്ര വികസനത്തിനും ശാക്തീകരണത്തിനും വേണ്ടി ഫിഷറീസ് വകുപ്പിന് കീഴിൽ രൂപീകരിച്ച ഏജൻസിയാണ് സൊസൈറ്റി ഫോർ അസിസ്റ്റന്റ് ടു ഫിഷർവിമൻ (സാഫ്). സാഫിന്റെ പദ്ധതികൾക്കായി 2018-19 വർഷത്തിൽ 17.60 കോടി രൂപ വകയിരുത്തിയിട്ടുണ്ട്. 2018-19 വർഷത്തിൽ സംസ്ഥാനത്തെ 1000 മത്സ്യത്തൊഴിലാളി വനിതകൾക്ക് സൂക്ഷ്മ തൊഴിൽ സംരംഭങ്ങൾ ആരംഭിക്കുവാൻ സാഫ് ധനസഹായം നൽകുന്നു.

ഇതിനായി 750 ലക്ഷം രൂപ വകയിരുത്തിയിട്ടുണ്ട്. 2 മുതൽ 4 പേരടങ്ങുന്ന ഒരു ഗ്രൂപ്പിന് പരമാവധി 3,00,000/- രൂപ വരെ (75,000/- രൂപ / മത്സ്യത്തൊഴിലാളി വനിത) തിരിച്ചടയ്ക്കാത്ത ഗ്രാന്റായി നൽകുന്നു. കൂടാതെ സാഫ് മുഖേന തീരമൈത്രി പദ്ധതിയിലൂടെ മത്സ്യത്തൊഴിലാളി സംരംഭങ്ങൾ നല്ല രീതിയിൽ മുന്നോട്ട് കൊണ്ടു പോകുന്നതിന് ആവശ്യമായ പരിശീലന പരിപാടികൾ (അച്ചീവ്മെന്റ് മോട്ടിവേഷൻ ട്രെയിനിംഗ്, മാനേജ്മെന്റ് ട്രെയിനിംഗ്, സ്കിൽ ട്രെയിനിംഗ്, ബുക്ക് കീപ്പിംഗ് & അക്കൗണ്ടിംഗ് ട്രെയിനിംഗ്), സംരംഭങ്ങളുടെ സുസ്ഥിരത ഉറപ്പാക്കുന്നതിന് പലിശരഹിത വായ്പാ പദ്ധതി, ഉചിതമായ പ്രവർത്തനത്തിലേക്ക് മാറുന്നതിനുള്ള ധനസഹായം, സൗജന്യ മെഡിക്കൽ ക്യാമ്പ്, സാങ്കേതിക വിദ്യാനവീകരണം തുടങ്ങിയ ഘടകങ്ങൾ നടപ്പിലാക്കി വരുന്നു. മത്സ്യത്തൊഴിലാളി വനിതകൾക്ക് തൊഴിലും വരുമാനവും ഉറപ്പാക്കുന്നതിനായി തീരമൈത്രി സംരംഭങ്ങളിലെ 145 ഗ്രൂപ്പുകളിൽ ഉൽപ്പാദിപ്പിക്കുന്ന 6 തരം ഉണക്കമത്സ്യങ്ങൾ കേരളത്തിലെമ്പാടും ഉള്ള മാർക്കറ്റുകളിൽ തീരമൈത്രി ബ്രാന്റിൽ ലഭ്യമാക്കുന്ന പദ്ധതിയ്ക്ക് തുടക്കം കുറിച്ചു. കൂടാതെ തീരനൈപുണ്യ തീരമാവേലി എന്നീ പദ്ധതികളും മത്സ്യത്തൊഴിലാളി സ്ത്രീകളുടെ ഉന്നമനത്തിനായി സാഫ് മുഖേന നടപ്പിലാക്കുന്നു.


സെക്ഷൻ ഓഫീസർ